


Is-Surmast Giovanni Gatt F'Gheluq id-90 Sena minn Mewtu



Manoel Pirota
manoel.pirota@um.edu.mt

Astratt: Fl-istorja glorjuża tal-Għaqda Filarmonika ‘Prince of Wales Own’ niltaqgħu ma’ ħafna surmastrijiet magħrufin, kemm Maltin, kif ukoll barranin, u li lkoll hallewlna xogħlijiet bandistiċi mill-isbaħ u ta’ valur bħala patrimonju. Wieħed minn dawn kien proprju Mro Giovanni Gatt, li mexxa ’l dil-banda għal tmien snin sħaħ bejn 1-1924-32, u li dis-sena jaħbat għeluq id-90 sena minn mewtu. Minbarra dil-banda Vittorjożana hu kien imexxi wkoll oħrajn, fosthom waħda Tuneżina. Dal-artiklu jagħti ħarsa sewwa lejn ħajjet u ħidmet das-surmast bravu li għamel isem għalih u għal pajjiżu fejn tidhol l-arti sabiħa tal-mużika.

Kliem muftieħ: Il-Birgu, Għaqda Filarmonika ‘Prince of Wales Own’. Mro Giovanni (Ġanni, Jean, John) Gatt, University of Malta ‘Ġ.F. Abela’ Junior College, Għaqda Filarmonika ‘Prince of Wales Own’ (Il-Birgu), Għaqda Każini tal-Banda

Profil tas-surmast Giovanni (Ġanni, Jean, John) Gatt (?-?.xi.1930¹): Skont RMB, Mro Gatt kien wieħed mill-alljevi t-tajbin nett li ħarġu mill-iskola tal-mużika ta’ Mro Pawlin Vassallo (1856-1923). Għal xi żmien mhux magħruf, Gatt kien jidderiegi l-Banda Maltija ‘Duke of Connought’s Own’² ta’ Tuneż, it-Tuneżija, u fi kliem RMB, tant kien ‘rispettat u magħruf b’awtorità fl-arti mużikali’, li meta gie biex isiefer minn Tuneż għal Malta, ‘bħala apparezzament, il-kolonja Maltija organizzat f’għieħu *Aperitif d’Honneur*’, u li għaliha saħansitra kien hemm mistieden il-viċi konslu Ingliz. RMB jgħid ukoll, li meta miet kienu ‘sarulu funerali rappreżentattivi kif kien jixraqlu’.³



Giovanni Gatt

Fit-tabella t’hawn taħt insibu lista ta’ dawk l-erba’ baned, waħda minnhom barranija, li kienu jaqgħu taħt il-bakketta tas-surmast Gatt. Fil-każ ta’ dik Ġirbija, l-irħama kbira li hemm bil-lista ta’ surmastrijiet fuqha fl-intrata tal-Kažin insibu li Mro Gatt laħaq surmast wara Mro Aurelio Doncich fl-1924, u li dam sal-1932, meta mbagħad il-banda għaddiet f’idejn Mro Emmanuel Costantino. Qabelxejn, tajjeb ngħidu li Mro Gatt ħa d-direzzjoni tagħha lejn l-aħħar tas-sena msemmija, i.e. fit-12 ta’ Diċembru.⁴ Dan ifisser li l-ħatra tiegħu saret f’it aktar minn ġimagħtejn biss ’il bogħod minn sena għdida – 1925. Imma l-aktar problematika hi d-data tat-tluq tiegħu minn ma’ dil-banda, għax filwaqt li RMB jgħid li miet f’Novembru tal-1930, mhux l-istess tgħid l-irħama. Fil-ktieb

¹ Skont Robert Mifsud Bonnici (RMB), Mro Giovanni Gatt miet f’Novembru tal-1930. (‘Ġrajja ta’ Baned f’Malta u Għawdex, l-ewwel ktieb (Giovanni Muscat, 1956, p.58)

² Aktarx li dil-banda twaqqfet fil-bidu tas-seklu l-iehor minn Mro Antonio (Nonu) Micallef (1867-1940).

³ ‘Mużiċisti Kompożituri Maltin u Għawdxin tal-Bieraħ u tal-Lum’: Giov. Muscat, 1951, p.58.

⁴ Gerald Cacciotolo: ‘L-Istorja tal-Kažini tal-Baned f’Malta u Għawdex’, l-ewwel volum, p.61.

ta' Joseph Grech⁵ ukoll insibu mnizzla d-data tal-1932 li fiha Mro Gatt iddimetta minn dil-kariga. Mill-banda l-oħra, Cacciottolo jaghtina x'nifhmu li Mro Gatt seta' telaq qabel meta jghid: 'Sal-1932 il-Banda kienet mingħajr Direttur stabbilit u għalhekk inħatar Mro Emmanuel Costantino, l-Assistent Surmast, biex jieħu f'idejh id-direzzjoni, li dam sal-1937.' Wiehed irid jifhem ukoll, li dan kollu ġara bejn iż-żewġ gwerer dinjija, fi żmien meta l-qagħda politika Ewropea kienet waħda mwieghra, bis-surmastrijiet Taljani mgieghlin jirritornaw lejn art twelidhom minħabba l-Faxxiżmu li kulma jmur beda jgħolli rasu. Mill-banda l-oħra, i-ħatra ta' Mro Vincenzu Ciappara tidher li saret daqs sena qabel ma faqqgħet it-Tieni Gwerra Dinjija.

Tabella nru 1: Baned li mexxa Mro Giovanni Gatt		
Żmien	Banda	Pajjiż
1906-11	Soċjetà Filarmonika Pinto Banda 'San Bastjan'	Hal Qormi
	Duke of Connought's Own	Tuneż
1924-32	Għaqda Filarmonika 'Prince of Wales Own'	Il-Birgu
1928	Soċjetà Mużikali 'Queen's Own'	L-Isla

Soċjetà Filarmonika Pinto Banda 'San Bastjan' (Hal Qormi) [1906-11]: Mro Gatt kien is-seba' surmast wara Mro Kav. Alfred Parkimon Hare (1865-1932). Skont Peresso⁶, il-ħatra ta' Gatt, għadu żagħżuġ, dahhlet lis-Soċjetà fl-għawġ peress li l-viċi president ta' dak iż-żmien, ċertu Andrea Abela, ma kienx qabel magħha. Dan wassal biex il-president irriżenja, bil-biċċa kbira tal-kumitat u tal-bandisti telqu mill-każin u marru f'post ġdid, fejn hatru 'l-Kavallier Ġużeppi (Ġużè) Muscat Azzopardi (1853-1927), minn Hal Qormi, bħala president tagħhom. Huma għammdu 'l-każin tagħhom ukoll bħala 'Pinto', bir-riżultat li fl-istess raħal kien hemm żewġ każini bl-istess isem, iżda b'laqmijiet differenti; dik tas-Surmast Gatt, "Tal-Qalba", u l-oħra, immexxija minn Mro Kav. Vincenzo (Ċensu) Carabott (1844-1914), "Taz-Zokk", b'Abela bħala president. L-affari spicċat il-qorti, bil-kawża tinqata' favur "Tal-Qalba" fl-1911, b'Gatt jispiċċa minn surmast.



Meta jitla' s-siparju Pawlu kien artist brillanti u ma jara xejn hlief is-suċċess

Iżda, fost ix-xogħlijiet sbieħ u kbar li Gatt ħalla 'l dil-banda Qormija nsibu l-*Inno a San Giorgio* li hu kkompona fuq versi bit-Taljan ta' Muscat Azzopardi, u li ġie eżegwit għall-ewwel darba waqt programm mużikali l-Ħadd, 21 t' April 1907, kantat mit-tenur Bajjada⁷. Dal-innu gloriuż f'ġieħ San Bastjan Martri għadu jindaqq sal-ġurnata tal-lum lejlet il-festa tiegħu fuq versi bil-Malti ta' Pawlu Sammut⁸ "Il-Lajdi" (2.6.1902-1.2.1977), li ddedikah 'il dal-qaddis meta ġie biex jeqilbu għal ilsienna wara li spicċat it-II Gwerra Dinjija. Minn

⁵ 'Il-Każini tal-Baned ta' Malta u Għawdex' (PIN, 2001), p.37.

⁶ 'L-Istorja tal-Każini tal-Baned f'Malta u Għawdex', l-Ewwel Volum (PIN, 1997), p.80.

⁷ Ktieb tal-festa 2007: Soċjetà Filarmonika Pinto, Banda San Sebastjan, Hal Qormi.

⁸ Twieled Hal Qormi minn Ġużeppi u Ġużeppa Attard. Iżżewweġ lil Giaele Barbara fl-1927 u kellhom hames ulied. Kien jaħdem bħala pustier f'raħlu stess, u aktar tard fid-distrett tal-Ħamrun. Kiteb għadd kbir ta' drammi, kummiedji soċjali u makkjetti għall-palk u għar-Rediffusion, fejn rebaħ bosta konkorsi bħala attur u/jew awtur. Kellu diversi għaqdiet teatrali, fosthom *Id-Dehen*, li fihom spiss kien jeżegwixxi programmi, bil-flus jmorru kollha għall-bini tal-knisja ta' San Bastjan. Eżegwixxa wkoll programmi f'ħafna swali parrokkjali, mexxa programmi teatrali maż-żgħażaġħ Beltin, flimkien mal-Mons. Dun Salv Laspina, fil-Belt u fl-Istitut Kattoliku, u esebixxa ħafna minn xogħlijietu fit-Teatru Manoel. Għal xi żmien, kien johroġ il-ġurnal umoristiku *Iċ-Ċajtjer*, u wara nqas ma' *Dottor Brombos* f'ġurnal wiehed bl-isem ta' *Dottor Brombos iċ-Ċajtjer*. Pawlu kien idoqq ukoll il-klarinet u l-ottavin mal-banda Pinto, il-kornu mal-banda Ġużeppina Ħamruniża, u l-mandolina mal-*Għaqda Mandolinistika San Ġużepp*, imwaqqfa mis-surmast Willie Attard (1899-1970).

intervista⁹ li kont għamilt 'il Vitorja, il-bint iż-żgħira ta' Pawlu, insiru nafu li xogħol Pawlu 'ma kienx li joqgħod jittraduċi l-innu kelma b'kelma għall-Malti. Minflok, hu holoq elogju ta' tifhir 'il dal-Qaddis.' L-Innu kif inhu illum, iddedikat lil San Sebastjan Martri, iżżanzan waqt programm bandistiku nhar is-Sibt, 7 ta' Lulju, 1945 mill-banda 'Pinto' taht il-bakketta tas-Surmast Kav. Ġużeppi Busuttill (1894-1960), u tkanta mit-tenur Joseph Buttigieg. Izda sa qabel il-Gwerra, l-Innu kien għadu ddedikat f'għieħ San Ġorġ. Dan peress li sa dak iż-żmien kien għad hemm biss parroċċa waħda Qormija u l-banda 'Pinto' kienet għadha tagħti sehemha f'dil-festa titolari.

Għaqda Filarmonika 'Prince of Wales Own', Il-Birgu [1924-32]: Mro Gatt kien l-għaxar surmast wara Mro Aurelio Doncich (1865-1944). Għad li dwar haġtu u hidmietu ma tantx nafu, RMB¹⁰ talanqas jgħarrafna bil-progress kbir li dil-banda kienet qiegħda tagħmel taht id-direzzjoni tiegħu. U bhala eżempju hu jgħib il-programm li kien sar is-Sibt, 5 ta' Mejju, 1926, imwettaq fi Pjazza Regina, li fih indaqqew dax-xogħlijiet, hafna minnhom traskrizzjonijiet għall-banda minnu stess (fejn hemm immarkati bl-istilla [*] warajhom): Marcia, isimha mhux magħruf, ta' Mro Gatt stess; Sinfonia 'Unfinished' (Schubert); Fantasia 'Tosca' (Puccini); Intermezzo 'Amor Fatale'* (Vassallo); Grand Selection 'Lohengrin' (Wagner); Danza 'Ondine Loreley' (Catalani); 'Karmesse Flemande'^{11*} (Von Goel¹²); 'Mediation'* (Gillet); 'Suite Tzigane'* (Gracey).



Qoxra tal-partitura tal-innu-marċ 'Lill Malta' (1926) ta' Mro Gatt

Fl-istess żmien li Mro Gatt mexxa 'l dil-banda Vittorjożana kien qabeż għal Mro Pacifico Scicluna (1876-1957), li kien għadu kemm lahaq surmast tal-banda Vittorjożana 'San Lawrenz', fil-għlieda għall-għażla ta' surmastrijiet Maltin. Kollox kien beda meta fil-għurnal Inġliż *Malta Herald* deher artiklu minn ċertu *Musician*, fejn dan sostna li kien jinhtieg l-ingaġġ ta' surmastrijiet barranin jekk il-baned Maltin riedu li jimxu 'l quddiem fit-triq tal-progress. Fl-istess artiklu hu kien qal ukoll li min ma jagħmilx hekk ikun mohħu magħluq, b'insult għall-kumitati tal-każini tal-banda u għas-surmastrijiet Maltin. Mro Gatt kien irritalja bl-ikrah għal dil-ittra billi wieġeb li s-surmastrijiet Maltin huma intelligenti u kapaċi daqs, jekk mhux aktar, minn dawk barranin. U dan minkejja li f'Malta ma kienx hawn konservatorju bhala ta' barra għat-taħriġ avvanzat fl-arti mużikali; kif għadna mingħajr wieħed sal-gurnata tal-lum. Dal-battibekk bejn Mro Gatt u *Musician* baqa' sejjer għal xi żmien, fejn tal-aħħar ma laqax l-isfida ta' Mro Gatt għal

dibattitu pubbliku biex fih setgħu jintwerew il-hiliet ta' surmastrijiet Maltin f'dik li hi direzzjoni u interpretazzjoni ta' bċejeċ mużikali ta' kull xorta. M'għandniex xi ngħidu li l-intenzjoni ta' Mro Gatt kienet li mhux biss jiddefendi l-unur tiegħu stess, imma anki ta' surmastrijiet Maltin ohrajn bhala. Ma ninsewx li mal-banda 'Prince of Wales' biss kienu ġew ingaġġati tliet surmastrijiet barranin: Mro Raffaele Ricci (1839-1904), Mro Giuseppe Monterosso, u Mro Aurelio Doncich (1865-1944).

Socjetà Mużikali 'Queen's Own' (illum 'La Vincitrice'), tal-Isla [1928]: Jidher li għal xi żmien qasir hafna, Mro Gatt kien idderieġa 'l dil-banda Sengleana wkoll bhala d-disa' surmast wara Mro Giuseppe Vitaliti (?-?) u qabel Mro Reginaldo Caffarelli (1891-1960). Wisq probabbli għamilha ta' aġent surmast sakemm Caffarelli ha post Vitaliti, it-tnejn surmastrijiet Taljana, kif kienet il-moda li jinhatru dak iż-żmien ta' qabel u wara l-Ewwel Gwerra Dinjija.

⁹ L-intervista saret il-Hamis filgħodu, 16 ta' Ġunju, 2016, fid-dar fejn kien joqgħod missierha Pawlu, ta' 32, Triq Dun Nerik Cordina Perez, il-Hamrun.

¹⁰ 'Mużiċist Kompożituri Maltin u Għawdxin tal-Bieraħ u Tal-lum' (Giov. Muscat, 1951), p.58.

¹¹ It-titlu ta' dax-xogħol irid jiġi jaqra *Kermesse Flamande* Op.62.


¹² Ismu miktub hażin u jrid jiġi Henri van Gael (1860-1918), kompożitur Belġjan.

Banda ‘Papa Piju X’, Hal Lija: Mro Gatt kien wiehed ukoll minn dawk li applikaw għal surmast mal-banda Lijana fl-1906, flimkien ma’ sitt surmastrijiet rinomati oħra, uħud fosthom ta’ nazzjonalità Taljana: Mro Gregorio Molinari (?-?), Mro Giuseppe Filiberti (?-?), Mro Francesco Parisi (?-?), Mro George Hendren (1.xi.1885-1922), Mro Antonio Miruzzi (10.iii.1867 [Furjana]-23.x.1944 [Hamrun]), Mro Gaetano Emanuele Calì (17.vi.1885 [Katanja]-1.v.1936 [Sirakuża]). Il-kummissjoni mwaqqfa apposta għall-għażla ta’ surmast kienet għażlet lil Miruzzi fil-kariga ta’ direttur wara li minn *Società Mandolinistica – Fior d’Arancio* giet trasformata f’banda formali kif nafuha llum.

Xogħlijiet originali: Fl-arkivju tas-Socjetà Dumnikana Ġirbija, apparti traskrizzjonijiet għall-banda, insibu xi xogħlijiet mill-pinna ta’ Mro Gatt:

Tabella nru 2: Xogħlijiet originali			
	Data	Isem	Ġeneru
1	1920.10.??	Africa	Grande Marcia Sinfonica
2	1921.06.11	Scherzo Zingaresco	
3	1925.06.06	Lux	Preludio Sinfonico
4	1926.06.19	Lill (sic) Malta	Innu-Marcia
5	1928.03.14	Pensée D’Amour	Sérénade
6	1928.05.16	“Generale Primo de Rivera”	Marcia
7	1928.05.31	Costantinople	Marcia Semi Sinfonica

Isem das-surmast ġieli nsibuh imniżżel bħala Giovanni (bħal fil-każ ta’ nri 1 u 2). Iżda peress li għal xi żmien hu kien jidderiegi l-banda Tuneżina ‘Duke of Connought’s Own’, u li sa dak iż-żmien dal-pajjiż kien għadu kolonja Franciża – it-Tuneżija ħadet l-indipendenza tagħha fl-20 ta’ Marzu 1957 – Mro Gatt għażel li jibda jniżżel ismu b’dil-lingwa: Jean (bħalma nsibu fuq l-ewwel paġna tal-partituri 3-7). Jerga’, in-nies tal-Kottonera kienu jsibuh/jsejhulu komunement bħala Ġanni. Anki wħud mix-xogħlijiet tiegħu kien isemmihom bil-Franciż, bħal fil-każ ta’ nri 5 u 7. Ix-xogħol nru 5 hu l-uniku wiehed mgħammed b’isem Malti, immużikat fuq poezija ta’ Dun Ġużepp Farrugia; wiehed għad irid ifittex għal-liema okkażjoni dal-innu-marcè inkiteb. Il-bqija tax-xogħlijiet (nri 1, 2 u 6) ngħatalhom isem bit-Taljan kif aktarx kienet id-drawwa li jagħtuhom dak iż-żmien bejn iż-żewġ gwerer. Fil-każ ta’ nru 3, Lux(e) bil-Franciż tfisser ‘lussu’, imma kif inhi miktuba, bil-Latin tfisser ‘dawl’. L-erba’ xogħlijiet minn numri 4-7, Mro Gatt kitibhom meta kien diġà laħaq surmast tal-banda ‘Prince of Wales Own’. Għaldaqstant, wiehed irid jara eżatt x’kienu l-okkażjonijiet li għalihom ġew miktuba.



Qoxra tal-partitura tal-Grande Marcia Sinfonica 'Africa' (1920) ta' Mro Gatt

Fl-ahhar paġna fejn tispicča l-mużika, Mro Gatt ġieli kien iniżżel l-għadd ta’ battuti li jkun fiha bl-għan li ma jehux żbalji meta jiġi biex johrog l-ispartit. Kien iniżżel ukoll il-kelmiet *Deo gratias* tax-xogħol li jkun għadu kif wettaq, kif ukoll il-firma tiegħu (Giov. Gatt), imsieħba mid-data ta’ meta kitibha (jew lesta milli jkitibha), u l-post fejn kitibha: Vittoriosa, Malta. Fil-każ ta’ nru 2, niżżel li kitibha t-Tuneżija.

Dal-artiklu qed jitwassal lill-qarrejja Ġirbin fl-okkażjoni tal-festa ta' San Duminku li ta' kull sena tiġi solennement iċċelebrata fil-Belt Vittoriosa.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)